



Stjórin Ben Arabo og nevndarformaðurin Birgir Durhuus harmast um, at tað er neyðugt at lata aftur skrivstovuna hjá felagnum í Havn. Men hetta er neyðugt orsakað av broyttu støðuni á oljumarknaðinum. Mynd Jan Müller

Atlantic Petroleum gevst heilt í Føroyum

Deil:



Jan Müller

30.01.2015 - 13:30

Oljan.fo

Eftir at hava latið innaftur loyvini í Føroyum fyri stuttum, hevur Atlantic Petroleum nú avgjørt at lata skrivstovuna aftur í Havn og flyta virkseimið haðani til Bergen. Meginparturin av tí fíggjarliga virkseminum hjá felagnum hevur ligið í Føroyum higartil. Sambært fráboðan frá virðisbrævamarknaðinum fyri løtu síðani er eisini greitt, at fíggjarstjórin í felagnum seinastu árin, Mourits Joensen, gevst í felagnum. Nigel Thorpe, sum starvast á skrivstovuni hjá felagnum í London, fer at hava ábyrgdina av tí fíggjarliga partinum.

Broytingarnar í fíggjarliga partinum av virkseminum koma í gildi seinast í øðrum ársfjórðingi í ár.

Ben Arabo, stjóri í felagnum, sigur í eini viðmerking, at avgerðin at fremja hesar broytingar og aðrar sparingar í felagnum kemur í kjalarvørrinum á broytingum í fíggjarliga oljuumhvørvinum. Hann sigur, at felagið verður meira effektivt og robust eftir hesar broytingar. Hann takkar um somu tíð Mourits Joensen fyri hansara stóra arbeiði í felagnum. Birgir Durhuus, nevndarformaður í felagnum sigur, at tað var ein torfør avgerð at taka at lata aftur skrivstovuna í Havn, nú Atlantic Petroleum er eitt føroyskt felag, men hetta var neyðugt í sambandi við ta truplu støðu, sum vinnan er í í løtuni eins og mangulin uppá møguleikar í føroyskum øki í løtuni.

Oljan.fo skilur, at av teimum sjei starvsfólkunum á skrivstovuni í Havn, verða nøkur uppsøgd og nøkur fáa í boði at halda fram í útlandinum.